

இந்த இனிமையான மேன்மையான வாசகங்கள், எமது அதியன்பிற்குரிய பிதா ஸ்ரீஜி பிரஜாபிதா பிரம்மாவின் நினைவு தினத்தில் காலை வகுப்பில் வாசிக்கப்படுவதற்கானவை.

சாரம்: இனிய குழந்தைகளே, உங்களுடைய செயல்கள் மிகவும் இராஜரீகமாக இருக்க வேண்டும். நீங்கள் தேவர்கள் ஆகுகிறீர்கள். எனவே, உங்களுடைய இலக்கு, அதற்குரிய தகைமைகள், நீங்கள் கூறுவது, செய்வது அனைத்தும் ஒன்றாக இருக்க வேண்டும்.

பாடல்: உங்களைக் கண்டடைந்ததால், நான் முழு உலகையும் கண்டடைந்து விட்டேன்!

ஓம் சாந்தி. இனிமையிலும் இனிமையான, ஆன்மீகக் குழந்தைகள் பாடலைக் கேட்டார்கள். இப்போது, சில குழந்தைகளே இருக்கிறார்கள். பின்னர் பல குழந்தைகள் இருப்பார்கள். அனைவரும் பிரஜாபிதா பிரம்மாவை அறிந்து கொள்ள வேண்டும். சகல மதத்தவர்களும் அவரை ஏற்றுக் கொள்வார்கள். லௌகீகத் தந்தையரும் எல்லைக்குட்பட்ட பிரம்மாக்களே என பாபா விளங்கப்படுத்தியுள்ளார். அங்கு, வம்ச விருட்சம் அவர்களின் குடும்பப்பெயரால் உருவாக்கப்படுகிறது. இது எல்லையற்றதாகும். இவருடைய பெயர் பிரஜாபிதா பிரம்மா. அங்கு, எல்லைக்குட்பட்ட பிரம்மா, எல்லைக்குட்பட்ட குழந்தைகளை உருவாக்குகிறார். சிலருக்கு இரண்டிலிருந்து நான்கு குழந்தைகள் இருப்பார்கள். சிலருக்குக் குழந்தைகளே இருக்காது. இவருக்குக் குழந்தைகள் எவரும் இல்லை என உங்களால் கூற முடியாது. முழு உலகமும் இவரின் குழந்தைகளே. எல்லையற்ற பாபாவும் தாதாவும் இனிமையான குழந்தைகளான உங்களில் அதிகளவு ஆன்மீக அன்பைக் கொண்டிருக்கிறார்கள். அவர் குழந்தைகளான உங்களுக்கு மிகுந்த அன்புடன் கற்பிக்கிறார். நீங்கள் எவ்வாறிருந்தீர்களோ அதைவிட மகத்துவமானவர்களாக அவர் உங்களை ஆக்குகிறார்! எனவே, குழந்தைகளான உங்களுடைய சந்தோஷப் பாதரசம் அதிகளவில் உயர வேண்டும். நீங்கள் சதா தொடர்ந்து தந்தையை நினைவு செய்யும்போது சந்தோஷப் பாதரசம் உயரும். ஒவ்வொரு கல்பமும் மிகுந்த அன்புடன் குழந்தைகளான உங்களைத் தூய்மையாக்கும் சேவையைத் தந்தை செய்கிறார். அவர் அனைவரையும் தூய்மையாக்குகிறார். பஞ்சபூதங்களையும் தூய்மையாக்குகிறார். அவர் உங்களைச் சிப்பிகளில் இருந்து வைரங்கள் ஆக்குகிறார். இது பாரிய எல்லையற்ற சேவையாகும். தந்தை குழந்தைகளான உங்களுக்கு மிகுந்த அன்புடன் தொடர்ந்து கற்பிக்கிறார். ஏனெனில் குழந்தைகளைச் சீர்திருத்துதல் தந்தையினதும் ஆசிரியரினதும் கடமையாகும். தந்தையின் ஸ்ரீமத்தைப் பின்பற்றுவதன் மூலம் மட்டுமே நீங்கள் மேன்மையானவர்கள் ஆகுவீர்கள். நீங்கள் ஸ்ரீமத்தைப் பின்பற்றுகிறீர்களா அல்லது உங்களுடைய சொந்த மனதின் கட்டளைகளைப் பின்பற்றுகிறீர்களா எனக் குழந்தைகளான நீங்கள் உங்களுடைய அட்டவணையில் குறித்துக் கொள்ள வேண்டும். ஸ்ரீமத்தின் மூலம் மட்டுமே நீங்கள் மிகச்சரியானவர்கள் ஆகுவீர்கள். தந்தைக்கு உங்களுடைய புத்தியில் அன்பு அதிகமாக இருக்குமளவிற்கு, நீங்கள் மறைமுகமான சந்தோஷத்தால் நிரம்பியிருப்பீர்கள். உங்களுடைய இதயத்தைக் கேட்டுப் பாருங்கள்: எனக்குள் அத்தகைய பாரிய சந்தோஷம் உள்ளதா? எனக்குள் கலப்படமற்ற நினைவு உள்ளதா? எனக்குள் ஏதாவது ஆசைகள் இருக்கின்றதா? நான் ஒரேயொரு தந்தையை நினைவு செய்கிறேனா? சுயதரிசனச் சக்கரம் தொடர்ந்து சுழலும்போது மட்டுமே ஆத்மாவால் சரீரத்தை விட்டு நீங்க முடியும். வேறு எவருக்கும் அன்றி ஒரேயொரு சிவபாபாவிற்குச் சொந்தமாகுங்கள். இதுவே இறுதி மந்திரம் ஆகும்.

தந்தை ஆன்மீகக் குழந்தைகளான உங்களைக் கேட்கிறார்: இனிமையான குழந்தைகளே, நீங்கள் பாப்தாதாவை உங்களின் முன்னால் பார்க்கும்போது, உங்களுடைய பாபாவே உங்களுடைய தந்தையும், உங்களுடைய ஆசிரியரும், சற்குருவும் ஆவார் என்பது உங்களுடைய புத்திகளில் பிரவேசிக்கிறதா? தந்தை எங்களைப் பழைய உலகில் இருந்து புது உலகிற்கு அழைத்துச் செல்கிறார். இந்தப் பழைய உலகம் இப்போது முடிவடையப் போகிறது. இதில் எந்தவிதப் பயனும் இல்லை. தந்தை ஒவ்வொரு கல்பமும் உலகைப் புதியதாக்குகிறார். நாம் ஒவ்வொரு கல்பமும் சாதாரண மனிதனில் இருந்து நாராயணன் ஆகுகிறோம். குழந்தைகள் இதைக் கடைந்து, அதிகளவு உற்சாகத்தைக் கொண்டிருக்க வேண்டும். குழந்தைகளே, இப்போது மிகக் குறுகிய காலமே உள்ளது. நீங்கள் இன்று என்னவாக இருக்கிறீர்கள்? நாளை என்னவாகுவீர்கள்? இது இன்றுக்கும் நாளைக்கும் இடையேயுள்ள விளையாட்டாகும். இதனாலேயே குழந்தைகளான நீங்கள் எந்தவிதத் தவறுகளையும் செய்யக்கூடாது. குழந்தைகளான உங்களுடைய செயல்கள் மிகவும் இராஜரீகமானதாக இருக்க வேண்டும். உங்களையே பார்த்து, உங்களுடைய செயல்கள் தேவர்களைப் போன்றதாக இருக்கிறதா எனப் பாருங்கள். உங்களுடைய தலை (மூளை) தேவர்களைப் போன்றதாக இருக்கிறதா? உங்களுடைய இலக்கைப் போன்று நீங்கள் ஆகுகிறீர்களா? அல்லது நீங்கள் அதைப் பற்றி பேச மட்டுமே செய்கிறீர்களா? நீங்கள் பெற்ற ஞானத்தினால் நீங்கள் போதையுடன் இருக்க வேண்டும். நீங்கள் எந்தளவிற்கு அகநோக்குடையவராகி இந்த விடயங்களைப் பற்றிச் சிந்திக்கிறீர்களோ, அந்தளவிற்கு நீங்கள் அதிகளவு சந்தோஷத்தை அனுபவம் செய்வீர்கள். இந்த உலகில் இருந்து அந்த உலகிற்குச் செல்வதற்குச் சிறிதளவு காலமே உள்ளது என்பதைக் குழந்தைகளான நீங்களும் அறிவீர்கள். நீங்கள் இந்த உலகை விட்டு நீங்கியிருக்கும்போது, ஏன் நீங்கள் அதைத் திரும்பிப் பார்க்கிறீர்கள்? உங்களுடைய புத்தியின் யோகம் ஏன் அந்தத் திசைக்குச் செல்கிறது? நீங்கள் அனைத்தையும் உங்களுடைய புத்தியால் செய்ய வேண்டும். நீங்கள் அப்பால் சென்றிருக்கும்போது, ஏன் உங்களுடைய புத்தி மீண்டும் ஈர்க்கப்படுகிறது? கடந்து சென்ற விடயங்களைப் பற்றிச் சிந்திக்காதீர்கள். இந்தப் பழைய உலகில் எந்தவிதமான எதிர்பார்ப்புகளையும் கொண்டிராதீர்கள். இப்போது, நீங்கள் ஒரேயொரு மேன்மையான நம்பிக்கையைக் கொண்டிருக்க வேண்டும்: நாங்கள் இப்போது எமது சந்தோஷ பூமிக்குச் செல்ல வேண்டும். நீங்கள் எங்கேயும் நிற்கக்கூடாது அல்லது எங்கேயும் பார்க்கக்கூடாது. தொடர்ந்து முன்னேறுங்கள். தொடர்ந்து

ஒரேயொரு திசையில் மட்டும் பாருங்கள். அப்போது மட்டுமே உங்களுடைய ஸ்திதி ஆட்ட, அசைக்க முடியாததாகவும், ஸ்திரமாகவும் ஆகும். காலம் மிகவும் இக்கட்டானதாக ஆகுகிறது. இந்தப் பழைய உலகின் நிலைமைகள் மோசமடைகின்றன. உங்களுக்கு அதனுடன் எந்தவிதத் தொடர்பும் இல்லை. இப்போது ஸ்தாபிக்கப்படும் புது உலகத்துடனேயே உங்களுடைய தொடர்பு உள்ளது. இப்போது 84 பிறவிச் சக்கரம் முடிவடைகிறது எனத் தந்தை விளங்கப்படுத்துகிறார். இந்த உலகம் இப்போது நிச்சயமாக முடிவடையப் போகிறது. இது இப்போது மிகவும் சீரியஸான நிலையில் உள்ளது. இந்த வேளையில், பஞ்சபூதங்களே மிகவும் கோபம் அடைகின்றன. இதனாலேயே அவை அனைத்தையும் அழிக்கின்றன. பஞ்சபூதங்கள் தமது கோபத்தை மிகக் கடுமையாகக் காட்டி, முழு உலகையும் மூழ்கடிக்கும் என்பதை நீங்கள் இப்போது அறிவீர்கள். வெள்ளப்பெருக்குகள் ஏற்படும். நெருப்பு எரியும். மக்கள் பஞ்சத்தால் தவிப்பார்கள். கட்டடங்கள் அனைத்தும் பூமியதிர்ச்சியால் உடைந்து விழும். முழு உலகிலும் இத்தகைய நிலைமைகள் காணப்படும். பல்வேறுபட்ட வழிமுறைகளில் மரணம் சம்பவிக்கும். அவர்கள் வாயுக் குண்டுகளைப் போடுவார்கள். அவற்றின் நச்சு வாயுக்களால் மக்கள் இறந்து போவார்கள். இந்த முழுமையான நாடகத் திட்டமும் உருவாக்கப்பட்டுள்ளது. அதற்கு எவரையும் குறைகூற முடியாது. விநாசம் நிச்சயமாக இடம்பெறப் போகிறது. இதனாலேயே, நீங்கள் உங்களுடைய புத்தியின் யோகத்தை இந்தப் பழைய உலகில் இருந்து நீக்க வேண்டும். இப்போது, நீங்கள் இந்தப் பாதையை உங்களுக்குக் காட்டிய ஒருவருக்கு “ஆஹா சற்குரு!” என்று கூறவேண்டும். எமது உண்மையான குரு ஒரேயொரு பாபா மட்டுமே ஆவார். அவரின் பெயர் பக்தி மார்க்கத்தில் தொடர்வதுடன் புகழப்படுகிறது. குழந்தைகளான நீங்கள், “ஆஹா சற்குரு! ஆஹா! ஆஹா பாக்கியமே! ஆஹா! ஆஹா நாடகமே! ஆஹா! நாம் தந்தையின் ஞானத்தினூடாக சற்கதியைப் பெறுகிறோம்” எனக் கூறுவீர்கள்.

குழந்தைகளான நீங்கள் உலகில் அமைதியை ஸ்தாபிப்பதற்குக் கருவிகள் ஆகியுள்ளீர்கள். எனவே, இலக்ஷ்மியும், நாராயணனும் ஆட்சி செய்யும் புதிய பாரதமும், புதிய உலகமும் மீண்டும் ஸ்தாபிக்கப்படுகிறது என்ற நல்ல செய்திகளை அனைவருக்கும் கூறுங்கள். இந்தத் துன்ப உலகம் மாறி சந்தோஷ உலகம் ஆகவேண்டும். அகத்தே, நீங்கள் சந்தோஷ உலகின் அதிபதிகள் ஆகுகிறீர்கள் என்ற சந்தோஷம் உங்களுக்குள் இருக்க வேண்டும். அங்கு, உங்களை எவரும் நீங்கள் சந்தோஷமாகவும் திருப்தியாகவும் இருக்கிறீர்களா அல்லது உங்களுடைய தேகஆரோக்கியம் நன்றாக இருக்கிறதா என்று கேட்க மாட்டார்கள். இந்தக் கேள்விகள் இவ்வுலகிலேயே கேட்கப்படுகின்றன. ஏனெனில் இது துன்ப உலகமாகும். எவரும் குழந்தைகளான உங்களிடம் இந்தக் கேள்விகளைக் கேட்க முடியாது. “நாங்கள் கடவுளின் குழந்தைகள். எனவே, எமது நலத்தைப் பற்றி எவ்வாறு நீங்கள் எங்களிடம் கேட்க முடியும்? நாம் எப்போதும் சந்தோஷமாகவும் திருப்தியாகவும் இருக்கிறோம்” என நீங்கள் கூறுவீர்கள். சுவர்க்கத்தை விட இங்கு அதிகளவு சந்தோஷம் உள்ளது. ஏனெனில் சுவர்க்கத்தை ஸ்தாபிக்கும் தந்தையைக் கண்டடைந்ததால், நீங்கள் அனைத்தையும் கண்டடைந்து விட்டீர்கள். நீங்கள் பிரம்ம தத்துவத்தில் வசிக்கும் ஒரேயொரு தந்தையைப் பற்றிய அக்கறையைக் கொண்டிருந்தீர்கள். இப்போது அவரை நீங்கள் கண்டடைந்ததனால், வேறு எவரைப் பற்றி நீங்கள் அக்கறை கொள்ள வேண்டும்? நீங்கள் எப்போதும் இந்த பாதையைக் கொண்டிருக்க வேண்டும். நீங்கள் மிகவும் இராஜரீகமாகவும், மிகவும் இனிமையானவர்களாகவும் ஆகவேண்டும். உங்களுடைய பாக்கியத்தை மேன்மையானதாக ஆக்குவதற்குரிய நேரம் இது மட்டுமே ஆகும். பலமில்லியன் மடங்கு பாக்கியசாலிகள் ஆகுவதற்குரிய பிரதானமான வழிமுறையானது, ஒவ்வொரு அடியிலும் எச்சரிக்கையுடன் இருப்பதும், அகநோக்கில் இருப்பதும் ஆகும். எப்போதும் கவனம் செலுத்துங்கள்: “நான் எத்தகைய செயல்களைச் செய்கிறேனோ, என்னைப் பார்க்கும் மற்றவர்களும் அதையே செய்வார்கள்”. சரீர உணர்வு போன்றவை அரைக்கல்பமாக விதைக்கப்பட்ட விகாரங்களின் விதையாகும். இந்த விதைகள் உலகம் முழுவதிலும் உள்ளன. இப்போது அவை அமிழ்ந்து போக வேண்டும். சரீர உணர்வின் விதைகள் விதைக்கப்படக்கூடாது. இப்போது, ஆத்ம உணர்வின் விதைகளை விதைக்க வேண்டும். இது இப்போது உங்களுடைய ஓய்வெடுக்கும் ஸ்திதி ஆகும். நீங்கள் அதியன்பிற்குரிய தந்தையைக் கண்டடைந்துள்ளீர்கள். அவர் மட்டுமே நினைவு செய்யப்பட வேண்டும். தந்தைக்குப் பதிலாக, உங்களுடைய சரீரத்தையும், சரீரதாரிகளையும் நினைவு செய்தல் தவறானதாகும். நீங்களும் ஆத்ம உணர்வுடையவர்கள் ஆகவேண்டும். குளிர்மை அடைவதற்கு அதிகளவு முயற்சி செய்யுங்கள்.

இனிய குழந்தைகளே, நீங்கள் ஒருபோதும் உங்களுடைய இந்த வாழ்க்கையை இட்டு மனவுளைச்சல் அடையக்கூடாது. இந்த வாழ்க்கை விலைமதிப்பற்றது என்று நினைவுகூரப்படுகிறது. நீங்கள் அதைப் பராமரிப்பதுடன், வருமானத்தையும் சம்பாதிக்க வேண்டும். நீங்கள் இங்கு எத்தனை நாட்கள் தங்கியிருந்தாலும், நீங்கள் தொடர்ந்து தந்தையை நினைவு செய்வதுடன், அதிகளவு வருமானத்தையும் சம்பாதிப்பீர்கள். உங்களுடைய கர்மக்கணக்குகளும் தொடர்ந்து தீர்க்கப்படும். எனவே, ஒருபோதும் மனவிரக்தி அடையாதீர்கள். குழந்தைகள் கேட்கிறார்கள்: பாபா, எப்போது சத்தியயுகம் வரும்? பாபா கூறுகிறார்: குழந்தைகளே, அனைத்திற்கும் முதலில், குறைந்தபட்சம் உங்களுடைய ஸ்திதியைக் கர்மாதீத ஆக்குங்கள். உங்களுக்கு எவ்வளவு நேரம் இருக்கிறதோ, அதில் கர்மாதீத ஆகுவதற்கு முயற்சி செய்யுங்கள். பற்றினை அழித்தவர்கள் ஆகுவதற்குக் குழந்தைகளுக்கு அதிகளவு தைரியம் வேண்டும். நீங்கள் எல்லையற்ற தந்தையிடமிருந்து உங்களுடைய முழுமையான ஆஸ்தியைக் கோர விரும்பினால், நீங்கள் பற்றினை அழித்தவர் ஆகவேண்டும். நீங்கள் உங்களுடைய ஸ்திதியை மிகவும் மேன்மையானதாக்க வேண்டும். நீங்கள் தந்தைக்குச் சொந்தமானவர்கள். எனவே, நீங்கள் தந்தையின் அலௌகீக சேவையில் ஈடுபட வேண்டும். மிகவும் இனிமையான சுபாவம் தேவைப்படுகிறது. சுபாவமே

மக்களை அதிகளவில் துன்புறுத்துகிறது. நீங்கள் பெற்றுள்ள மூன்றாவது ஞானக்கண்ணால் தொடர்ந்து உங்களைச் சோதித்துப் பாருங்கள். உங்களுக்குள் எத்தகைய குறைபாடுகள் இருந்தாலும், அவற்றை நீக்கி, ஒரு தூய்மையான வைரம் ஆகுங்கள். சிறிதளவு குறைபாடு காணப்பட்டாலும், உங்களுடைய மதிப்பு குறைவடைகிறது. எனவே, முயற்சி செய்து, உங்களைப் பெறுமதிமிக்க வைரம் ஆக்கிக் கொள்ளுங்கள்.

புதிய உலகின் உறவுமுறைகளின் அடிப்படையில் முயற்சி செய்வதற்குத் தந்தை இப்போது உங்களைத் தூண்டுகிறார். இனிய குழந்தைகளே, இப்போது எல்லையற்ற தந்தையுடனும், எல்லையற்ற சந்தோஷத்திற்குரிய ஆஸ்தியுடனும் உறவுமுறையை ஏற்படுத்திக் கொள்ளுங்கள். ஒரேயொரு எல்லையற்ற தந்தையே உங்களைப் பந்தனத்தில் இருந்து விடுவித்து, அலௌகீக உறவுமுறைகளை ஏற்படுத்தித் தருகிறார். நீங்கள் இறை உறவுமுறைகளைக் கொண்டிருப்பவர்கள் என்ற விழிப்புணர்வை எப்போதும் கொண்டிருங்கள். இந்த இறை உறவுமுறைகள் சதா சந்தோஷத்தை ஏற்படுத்துகின்றன. அச்சா.

இனிமையிலும் இனிமையான, நீண்ட காலம் பிரிந்திருந்து இப்போது கண்டெடுக்கப்பட்டிருக்கும் அதியன்பிற்குரிய குழந்தைகளுக்கும், ஆழ்ந்த அன்பைக் கொண்டுள்ள குழந்தைகளுக்கும், தாயும் தந்தையுமான பாப்தாதாவிடமிருந்து அதிகளவு அன்புடன் இதயத்தின் ஆழத்தில் இருந்து அன்பும் நினைவுகளும் உரித்தாகட்டும். காலை வணக்கம். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

நினைவு தினமான ஜனவரி 18 இனை, எல்லா வேளைக்கும் சக்தி தினமாகக் கொண்டாடுவதற்கான கற்பித்தல்கள். (18/01/79)

இன்று, குழந்தைகள் அனைவரும் விசேடமாக சரீர ரூபத்தின் நினைவிலும், அன்பு சொருபங்களாக இருக்கும் விழிப்புணர்விலும் இருக்கிறார்கள். சூட்சுமமான தந்தை ஆகிய பௌதீகமான தந்தை அனைவரின் கண்களிலும் கலந்திருந்தார். அமிர்தவேளையில் இருந்து, இந்தத் தேசத்திலும் வெளிநாட்டிலும் உள்ள குழந்தைகளின் நினைவின் செய்தியானது, சூட்சுமவதனத்தில் எங்கும் பரவி, விசேடமான குழலை உருவாக்குகிறது. சூட்சும வதனம் அன்புக்கண்ணீரின் மாலையளால் அலங்கரிக்கப்பட்டிருந்தது. ஒவ்வொரு குழந்தையும் தந்தை பிரம்மாவின் அன்பிலே மூழ்கியிருந்தார்கள். எங்கும் இருக்கும் அன்பிற்குரியவர்களின் இதயங்களின் ஒலிகள் பாப்தாதாவைச் சென்றடைகின்றன. ஒவ்வொருவரின் மனதிலிருந்தும் வருகின்ற தந்தையின் புகழின் அழகான ஒலிகள் சூட்சும வதனத்தில் சங்கீதம் போன்று எதிரொலிக்கின்றன. ஒவ்வொருவரின் நம்பிக்கைத் தீபங்களும் ஏற்றப்பட்டுள்ளன. அவை சூட்சும வதனத்தைப் பிரகாசிக்கச் செய்கின்றன. குழந்தைகளின் அன்பைப் பார்க்கும்போது பாப்தாதா புன்னகைக்கிறார். இந்தத் தேசத்தையும், வெளிநாட்டையும் சார்ந்த குழந்தைகள் தமது புத்தியின் யோகத்தால் சூட்சும வதனத்தை வந்தடைந்தார்கள். தந்தை பிரம்மாவும் குழந்தைகளின் அன்புக் கடலில் மூழ்கியிருந்தார். அவர்கள் குழந்தைகளின் அன்பில் திளைத்திருந்து, அவர்களின் அன்பின் பிரதிபலனை வழங்குகிறார்.

குழந்தைகள் தந்தையிடம் கேட்டார்கள்: நீங்கள் ஏன் எங்களை விட்டுப் பிரிந்து சென்று எங்கள் அனைவருக்கும் முன்பதாக சூட்சுமவதனத்தில் வசிக்கிறீர்கள்? பெரும்பாலான குழந்தைகள் அன்புடன் கேட்கும் கேள்வி இதுவே ஆகும். தந்தை கூறினார்: “படைப்புப் பணி ஆரம்பமாகும்போது, பௌதீக ரூபத்தில் ஒருவர் மட்டுமே கருவி ஆகினார். ஒருவர் மட்டுமே அல்பாவிடமிருந்து தந்தையைப் பெற்றார். ஒருவர் மட்டுமே சேவைக்காக சம்பூரணமான துறவின் சொருபம் ஆகினார். இதைப் பார்த்துக் குழந்தைகள் தந்தையைப் பின்பற்றினார்கள். துறவறத்திலும் பாக்கியத்திலும் தந்தை முதலாம் இலக்கக் கருவி ஆகினார். எனவே, இப்போது, இறுதியிலும், குழந்தைகளை மேன்மையாக்கி, அவர்களை அவ்யக்த ஆக்குவதற்கு, தந்தை சூட்சும வதனவாசி ஆகவேண்டியுள்ளது. அவர் பௌதீக உலகை விட உயர்ந்த இடமான சூட்சுமவதனத்தை ஏற்றுக்கொள்ள வேண்டியுள்ளது. தந்தை இப்போது கூறுகிறார்: இப்போது, தந்தையைப் போன்று, உங்களையும் சேவையையும் சம்பூரணம் ஆக்குங்கள். தந்தையைப் போன்று சூட்சுமவதனவாசி ஆகுங்கள். பாப்தாதா இப்போதும் உங்களை அழைத்துக் கொண்டே இருக்கிறார். நீங்கள் எதற்காகக் காத்திருக்கிறீர்கள்? நீங்கள் நாடகத்திற்காகக் காத்திருக்கிறீர்களா? நாடகத்திலும், கருவியாவது என்ன? ஒரு சிறிய விடயத்தைக் கிரகிப்பதற்குரிய திடசங்கற்பத்தைக் கொண்டிருங்கள். சந்திப்பு அநாதியானதாகும். இன்று நீங்கள் இலகுவோகிகள், சதா யோகிகள், வேறு எவருக்கும் அன்றி ஒரேயொரு தந்தைக்குரியவராக இருத்தல் என்ற ஸ்திதிகளில் ஸ்திரமாக இருந்ததைப் போன்று, இப்போது எல்லா வேளைக்கும் இந்த ஆசீர்வாதத்தைக் கோரிக் கொள்ளுங்கள். அப்போது என்ன நிகழும்? எல்லா வேளைக்கும் இந்தப் பிரிவு முடிவிற்கு வந்துவிடுவதுடன், நீங்கள் சதா ஒன்றாக இருக்கும் கொண்டாட்டத்துடன் இருப்பீர்கள். அன்பின் சொருபமாக இருப்பதில் இருந்து, சமமானவர் என்ற சொருபம் ஆகுங்கள். நீங்கள் யார் மீது அன்பு செலுத்துகிறீர்களோ, நீங்கள் அன்பு செலுத்துபவர் விரும்புகின்ற அதே விடயங்களை நீங்களும் விரும்புவதே அந்த அன்பு வடிவமாகும். நீங்கள் நடக்கின்ற, உண்ணுகின்ற, பருகுகின்ற, செய்கின்ற அனைத்தும் நீங்கள் விரும்புகின்றவர் விரும்புவதைப் போன்றே இருக்கும். நீங்கள் தந்தையை நேசிக்கிறீர்கள். ஆனால் அவர் எதை விரும்புகிறார் என உங்களுக்குத் தெரியுமா? தந்தை சதா எதை விரும்புகிறார்? நீங்கள் விரும்புவது அல்ல. நீங்கள் விரும்பும் தந்தை என்ன விரும்புகிறார் என்று தெரியுமா? நீங்கள் என்ன எண்ணத்தைக் கொண்டிருந்தாலும், அல்லது எத்தகைய செயலைச் செய்தாலும், நீங்கள் விரும்பும் தந்தை அதை விரும்புவாரா என்பதைக் கருத்தில் கொள்ளுங்கள். தந்தை அதை விரும்பாவிட்டால், ஏனையவர்களும் அதை விரும்ப மாட்டார்கள். இது

மிகச்சிறிய விடயமாகும்: நீங்கள் விரும்புவர் எதை விரும்புகிறாரோ அதற்கேற்ப நீங்கள் செயற்பட வேண்டும். உங்களால் இத்தளவு பிரதியுபகாரத்தை எல்லா வேளையும் வழங்கமுடியும், அல்லவா? சகல உறவுமுறைகளின் அன்பிற்குப் பிரதியீடாக இத்தளவை வழங்குவதில் என்ன சிரமம் உள்ளது? இன்றைய நினைவு தினத்தை எல்லா வேளைக்கும் சக்தி தினமாகக் கொண்டாடுங்கள். 'தந்தை விரும்புவதை நானும் விரும்புகிறேன். நான் சதா தந்தையாலும் மக்களாலும் நேசிக்கப்படுவதாக இருக்க வேண்டும்' என்ற எண்ணத்தைக் கொண்டிருங்கள்.

சக்தி தினமான இன்றிலிருந்து, குழந்தைகளான நீங்கள் அனைவரும் நம்பிக்கையின்மை, மற்றவர்களின் சம்ஸ்காரங்களின் ஆதிக்கத்திற்கு உட்படுதல், மற்றவர்களால் கவரப்படுதல், உங்களுக்கு எல்லைக்குட்பட்ட பேறுகளை மட்டும் வழங்குகின்ற விடயங்கள் என்ற கலியுகத்தின் மலைகளாக விளங்கும் பலவீனங்களுக்கு முற்றுப்புள்ளி வைக்கும் உங்களுடைய திடசங்கற்பம் என்ற விரலை வழங்க வேண்டும். நீங்கள் எல்லா வேளையும் வெற்றியாளர் ஆகவேண்டும் என்பதே இதன் அர்த்தமாகும். வெற்றி உங்களுடைய திலகம் ஆகும். வெற்றி உங்களுடைய கழுத்து மாலையாகும். வெற்றி உங்களுடைய பிறப்புரிமை ஆகும். சதா இந்த சக்தி ரூபத்தைப் பேணுங்கள். இது அன்பின் பிரதியுபகாரமாகும். எனவே, பாபா குழந்தைகளான உங்களைக் கேட்கிறார்: பிரம்மா பாபா ஞானத்தின் சாரத்தைக் கிரகித்து, குழந்தைகளான உங்களுக்குத் தந்தையைப் பின்பற்றும் தைரியத்தை வழங்கினார். அவர் பௌதீக ரூபத்தினூடாக இறுதி வாசகங்களை விலைமதிப்பற்ற பரிசாக வழங்கினார். நீங்கள் இந்தப் பரிசை நடைமுறையில் கடைப்பிடிக்கிறீர்களா? இந்தப் பரிசிற்குப் பதிலாக, அதன் நடைமுறை ரூபம் ஆகுவதன் மூலம் நீங்கள் தந்தையை வெளிப்படுத்தியுள்ளீர்களா? நீங்கள் மூன்று வார்த்தைகளையும் நடைமுறைப்படுத்தியுள்ளீர்களா? (அசரீரியானவர், அகங்காரம் அற்றவர், விகாரம் அற்றவர்) இதை நடைமுறைப்படுத்துவதெனில், நீங்கள் பௌதீகமானவரிடமிருந்து பெற்ற அன்பிற்கான பிரதியுபகாரத்தை வழங்குவதாகும். இந்த மூன்று வார்த்தைகளினூடாகவே தந்தை தனது கர்மாதீத ஸ்திதியை அடைந்தார். எனவே, தந்தையைப் பின்பற்றுங்கள்! சாகார் பாபா தனது ஸ்திதியை ஒரு தூண் போன்று ஆக்குவதன் மூலம் இதை நடைமுறைப்படுத்திக் காட்டினார். இதன் ஞாபகார்த்தமாகவே நீங்கள் இந்த அமைதிக் கோபுரத்தை உருவாக்கியுள்ளீர்கள். இது உங்களுக்குப் பொருந்தும். நீங்கள் சகல நற்குணங்களின் தூண்கள் ஆகவேண்டும். அதன்மூலம் சகல மதங்களையும் சார்ந்த ஆத்மாக்கள் உங்களை சகல நற்குணங்களின் சொரூபமான தூண்களாக ஏற்றுக் கொள்வார்கள். உலகின் முன்னால் ஆதிபிதாவைப் (முதல் தந்தை) போன்று சக்தி, அமைதிக் கோபுரம் ஆகுங்கள்.

பாப்தாதா சகல அன்பான குழந்தைகளுக்கும் அவர்களின் அன்புச் செய்திகளுக்குப் பிரதியாக பலமில்லியன் மடங்கு அன்பை வழங்குகிறார். இப்போது, சதா பலமில்லியன் மடங்கு பாக்கியசாலிகள் ஆகுகள். அச்சா.

சதா தந்தையின் நினைவின் சொரூபங்களாக இருந்து அதனால் சக்தி சொரூபங்களாக இருப்பவர்களுக்கும், சதா தந்தை விரும்புவதையே செய்பவர்களுக்கும், ஒரு விநாடியில் திடசங்கற்பமான எண்ணங்களால் தங்களையும் உலகையும் மாற்றுபவர்களுக்கும், உலகின் முன்னால் சக்தி மற்றும் அமைதிக் கோபுரமாக ஸ்திரமாக இருப்பவர்களுக்கும், தந்தைக்கு நெருக்கமான நீண்ட காலம் பிரிந்திருந்து இப்போது கண்டெடுக்கப்பட்டிருக்கும் குழந்தைகளுக்கும், பாப்தாதாவின் அன்பும், நினைவும், நமஸ்காரங்களும் உரித்தாகட்டும்.

ஆசீர்வாதம்: நீங்கள் ஒரேயொருவருடன் சகல உறவுமுறைகளையும் நிறைவேற்றுகின்ற தேவதையாகி, சகல பக்கங்களில் இருந்தும் விடுபட்டிருப்பீர்களாக.

ஏதாவதொன்றைச் சமைத்து முடியும் தறுவாயில், அது பாத்திரத்தில் ஓட்டாமல் இருக்கும். அதேபோன்று, நீங்கள் உங்களுடைய சம்பூரணமான ஸ்திதிக்கு நெருக்கமாக வரும்போது, நீங்களும் அதற்கேற்ப தொடர்ந்து சகல பக்கங்களில் இருந்தும் விடுபட்டிருப்பீர்கள். உங்களுடைய மனோபாவத்தினூடாக நீங்கள் சகல பந்தனங்களில் இருந்தும் விலகி இருக்கும்போது, அதாவது, நீங்கள் எவரிடமும் பற்றினைக் கொண்டிராதபோது, நீங்கள் ஒரு சம்பூரணமான தேவதை ஆகுவீர்கள். ஒரேயொருவருடன் சகல உறவுமுறைகளையும் நிறைவேற்றுவதே இறுதி இலக்காகும். இதனூடாகவே நீங்கள் உங்களுடைய தேவதை வாழ்க்கையின் இறுதி இலக்கு நெருக்கமாக இருப்பதையும், புத்தியின் அலைபாய்தல் நின்று விடுவதையும் அனுபவம்செய்வீர்கள்.

சுலோகம்: அன்பு உங்களை இகழ்பவர்களையும் நெருக்கமாகக் கொண்டுவரும் காந்தம் ஆகும்.

ஓம் சாந்தி

இந்த அவ்யக்த மாதத்தில் அவ்யக்த ஸ்திதியை அனுபவம்செய்வதற்கான விசேடமான வீட்டுவேலை.

நம்பிக்கையினதும் ஆன்மீகப் போதையினதும் அடிப்படையில், தந்தை பிரம்மா உத்தரவாதம் அளிக்கப்பட்ட விதியை அறிந்து கொண்டு, ஒரு விநாடியில் அனைத்தையும் பயனுள்ள முறையில் உபயோகித்தார். அவர் தனக்கென்று எதையும் வைத்துக் கொள்ளவில்லை. எனவே, அனைத்தையும் பயனுள்ள முறையில் உபயோகிப்பதே அன்பின் அடையாளமாகும். எதையாவது பயனுள்ள முறையில் உபயோகிப்பதெனில், அதை மேன்மையான நோக்கத்திற்காக உபயோகிப்பதாகும்.